

ॐ

श्री परमात्मने नमः

०४

॥ श्रीगणेशाय नमः ॥


श्रीमद्विश्वनाथपञ्चाननभट्टाचार्यविरचिता

कारिकावली



(दूरजङ्गमयन्त्रसम्पादनम्)

(मूलमात्रम्)



BS 2073-08-19

सम्पादकः

चिरञ्जीवी खतिवडा

Email:- ckachal@gmail.com

देवघाट-२, तनहूँ

सहयोगी

प्रदीप खतिवडा

ॐ

॥श्रीगणेशाय नमः॥

॥श्रीसरस्वत्यै नमः॥

श्रीमद्विश्वनाथपञ्चाननभट्टाचार्यप्रणीता

कारिकावली

नूतनजलधररुचये गोपवधूटीदुकूलचौराय ।
तस्मै कृष्णाय नमः संसारमहीरुहस्य बीजाय ॥१॥

द्रव्यं गुणस्तथा कर्म सामान्यं सविशेषकम् ।
समवायस्तथाऽभावः पदार्थाः सप्त कीर्तिताः ॥२॥

क्षित्यप्तेजोमरुद्रव्योमकालदिग्देहिनो मनः ।
द्रव्याण्यथ गुणा रूपं रसो गन्धस्ततः परम् ॥३॥

स्पर्शः सङ्ख्या परिमितिः पृथक्त्वं च ततः परम् ।
संयोगश्च विभागश्च परत्वं चापरत्वकम् ॥४॥

बुद्धिः सुखं दुःखमिच्छा द्वेषो यत्नो गुरुत्वकम् ।
द्रवत्वं स्नेहसंस्कारावदृष्टं शब्द एव च ॥५॥

उत्क्षेपणं ततोऽपक्षेपणमाकुञ्चनं तथा ।
प्रसारणं च गमनं कर्माण्येतानि पञ्च च ॥६॥

भ्रमणं रेचनं स्यन्दनोर्ध्वज्वलनमेव च ।
तिर्यग्गमनमप्यत्र गमनादेव लभ्यते ॥७॥

सामान्यं द्विविधं प्रोक्तं परं चापरमेव च ।
द्रव्यादित्रिकवृत्तिस्तु सत्ता परतयोच्यते ॥८॥

परभिन्ना च या जातिः सैवाऽपरतयोच्यते ।
 द्रव्यत्वादिकजातिस्तु पराऽपरतयोच्यते ॥९॥
 व्यापकत्वात्परापि स्याद् व्याप्यत्वादपराऽपि च ।
 अन्त्यो नित्यद्रव्यवृत्तिर्विशेषः परिकीर्तितः ॥१०॥
 घटादीनां कपालादौ द्रव्येषु गुणकर्मणोः ।
 तेषु जातेश्च सम्बन्धः समवायः प्रकीर्तितः ॥११॥
 अभावस्तु द्विधा संसर्गाऽन्योन्याभावभेदतः ।
 प्रागभावस्तथा ध्वंसोऽप्यत्यन्ताभाव एव च ॥१२॥
 एवं त्रैविध्यमापन्नः संसर्गाभाव इष्यते ।
 सप्तानामपि साधर्म्यं ज्ञेयत्वादिकमुच्यते ॥१३॥
 द्रव्यादयः पञ्च भावा अनेके समवायिनः ।
 सत्तावन्तस्त्रयस्त्वाद्या गुणादिर्निगुणक्रियः ॥१४॥
 सामान्यपरिहीनास्तु सर्वे जात्यादयो मताः ।
 पारिमाण्डल्यभिन्नानां कारणत्वमुपाहृतम् ॥१५॥
 अन्यथासिद्धिशून्यस्य नियता पूर्ववर्तिता ।
 कारणत्वं भवेत् तस्य त्रैविध्यं परिकीर्तितम् ॥१६॥
 समवायिकारणत्वं ज्ञेयमथाप्यसमवायिहेतुत्वम् ।
 एवं न्यायनयज्ञैस्तृतीयमुक्तं निमित्तहेतुत्वम् ॥१७॥
 यत्समवेतं कार्यं भवति ज्ञेयं तु समवायिजनकं तत् ।
 तत्राऽसन्नं जनकं द्वितीयमाभ्यां परं तृतीयं स्यात् ॥१८॥

येन सह पूर्वभावः कारणमादाय वा यस्य ।
अन्यं प्रति पूर्वभावे ज्ञाते यत्पूर्वभावविज्ञानम् ॥१९॥

जनकं प्रति पूर्ववृत्तितामपरिज्ञाय न यस्य गृह्यते ।
अतिरिक्तमथाऽपि यद्वेन्नियतावश्यकपूर्वभाविनः ॥२०॥

एते पञ्चान्यथासिद्धा दण्डत्वादिकमादिमम् ।
घटादौ दण्डरूपादि द्वितीयमपि दर्शितम् ॥२१॥

तृतीयं तु भवेद् व्योम कुलालजनकोऽपरः ।
पञ्चमो रासभादिः स्यादेतेष्ववश्यकस्त्वसौ ॥२२॥

समवायिकारणत्वं द्रव्यस्यैवेति विज्ञेयम् ।
गुणकर्ममात्रवृत्ति ज्ञेयमथाप्यसमवायिहेतुत्वम् ॥२३॥

अन्यत्र नित्यद्रव्येभ्य आश्रितत्वमिहोच्यते ।
क्षित्यादीनां नवानां तु द्रव्यत्वं गुणयोगिता ॥२४॥

क्षितिर्जलं तथा तेजः पवनो मन एव च ।
पराऽपरत्वमूर्तत्वक्रियावेगाश्रया अमी ॥२५॥

कालखात्मदिशां सर्वगतत्वं परमं महत् ।
क्षित्यादिपञ्च भूतानि चत्वारि स्पर्शवन्ति हि ॥२६॥

द्रव्यारम्भश्चतुर्षु स्यादथाकाशशरीरिणाम् ।
अव्याप्यवृत्तिः क्षणिको विशेषगुण इष्यते ॥२७॥

रूपद्रवत्वप्रत्यक्षयोगिनः प्रथमास्त्रयः ।
गुरुणी द्वे रसवती द्वयोर्नैमित्तिको द्रवः ॥२८॥

आत्मानो भूतवर्गाश्च विशेषगुणयोगिनः ।
 यदुक्तं यस्य साधर्म्यं वैधर्म्यमितरस्य तत् ॥२९॥
 स्पर्शादयोऽष्टौ वेगाख्यः संस्कारो मरुतो गुणाः ।
 स्पर्शाद्यष्टौ रूपवेगौ द्रवत्वं तेजसो गुणाः ॥३०॥
 स्पर्शादयोऽष्टौ वेगश्च गुरुत्वं च द्रवत्वकम् ।
 रूपं रसस्तथा स्नेहो वारिण्येते चतुर्दश ॥३१॥
 स्नेहहीना गन्धयुताः क्षितावेते चतुर्दश ।
 बुद्ध्यादिषट्कं सङ्ख्यादिपञ्चकं भावना तथा ॥३२॥
 धर्माधर्मौ गुणा एते ह्यात्मनः स्युश्चतुर्दश ।
 सङ्ख्यादिपञ्चकं कालदिशोः शब्दश्च ते च खे ॥३३॥
 सङ्ख्यादयः पञ्च बुद्धिरिच्छा यत्नोऽपि चेश्वरे ।
 परापरत्वे सङ्ख्याद्याः पञ्चवेगश्च मानसे ॥३४॥
 तत्र क्षितिर्गन्धहेतुर्नानारूपवती मता ।
 षड्विधस्तु रसस्तत्र गन्धस्तु द्विविधो मतः ॥३५॥
 स्पर्शस्तस्यास्तु विज्ञेयो ह्यनुष्णाशीतपाकजः ।
 नित्याऽनित्या च सा द्वेधा नित्या स्यादणुलक्षणा ॥३६॥
 अनित्या तु तदन्या स्यात् सैवावयवयोगिनी ।
 सा च त्रिधा भवेद्देहमिन्द्रियं विषयस्तथा ॥३७॥
 योनिजादि भवेद्देहमिन्द्रियं घ्राणलक्षणम् ।
 विषयो द्रव्यणुकादिश्च ब्रह्माण्डान्त उदाहृतः ॥३८॥

वर्णः शुक्लो रसस्पर्शौ जले मधुरशीतलौ ।
स्नेहस्तत्र द्रवत्वं तु सांसिद्धिकमुदाहृतम् ॥३९॥

नित्यतादि प्रथमवत् किन्तु देहमयोनिजम् ।
इन्द्रियं रसनं सिन्धुर्हिमादिर्विषयो मतः ॥४०॥

उष्णः स्पर्शस्तेजसस्तु स्याद्रूपं शुक्लभास्वरम् ।
नैमित्तिकं द्रवत्वं तु नित्यतादि च पूर्ववत् ॥४१॥

इन्द्रियं नयनं वह्निस्वर्णादिर्विषयो मतः ।
अपाकजोऽनुष्णाशीतस्पर्शस्तु पवने मतः ॥४२॥

तिर्यग्गमनवानेष ज्ञेयः स्पर्शादिलिङ्गकः ।
पूर्ववन्नित्यताद्युक्तं देहव्यापि त्वगिन्द्रियम् ॥४३॥

प्राणादिस्तु महावायुपर्यन्तो विषयो मतः ।
आकाशस्य तु विज्ञेयः शब्दो वैशेषिको गुणः ॥४४॥

इन्द्रियं तु भवेच्छ्रोत्रमेकः सन्नप्युपाधितः ।
जन्यानां जनकः कालो जगतामाश्रयो मतः ॥४५॥

परापरत्वधीहेतुः क्षणादिः स्यादुपाधितः ।
दूरान्तिकादिधीहेतुरेका नित्या दिगुच्यते ॥४६॥

उपाधिभेदादेकापि प्राच्यादिव्यपदेशभाक् ।
आत्मेन्द्रियाद्यधिष्ठाता करणं हि सकर्तृकम् ॥४७॥

शरीरस्य न चैतन्यं मृतेषु व्यभिचारतः ।
तथात्वं चेदिन्द्रियाणामुपघाते कथं स्मृतिः ॥४८॥

मनोऽपि न तथा ज्ञानाद्यनध्यक्षं तदा भवेत् ।
धर्माधर्माश्रयोऽध्यक्षो विशेषगुणयोगतः ॥४९॥

प्रवृत्त्याद्यनुमेयोऽयं रथगत्येव सारथिः ।
अहङ्कारस्याश्रयोऽयं मनोमात्रस्य गोचरः ॥५०॥

विभुर्बुद्ध्यादिगुणवान् बुद्धिस्तु द्विविधा मता ।
अनुभूतिः स्मृतिश्च स्यादनुभूतिश्चतुर्विधा ॥५१॥

प्रत्यक्षमप्यनुमितिस्तथोपमितिशब्दजे ।
घ्राणजादिप्रभेदेन प्रत्यक्षं षड्विधं मतम् ॥५२॥

घ्राणस्य गोचरो गन्धो गन्धत्वादिरपि स्मृतः ।
तथा रसो रसज्ञायास्तथा शब्दोऽपि च श्रुतेः ॥५३॥

उद्भूतरूपं नयनस्य गोचरो द्रव्याणि तद्वन्ति पृथक्त्वसङ्ख्ये ।
विभागसंयोगपरापरत्वस्नेहद्रवत्वं परिमाणयुक्तम् ॥५४॥

क्रिया जातिर्योग्यवृत्तिः समवायश्च तादृशः ।
गृह्णाति चक्षुः सम्बन्धादालोकोद्भूतरूपयोः ॥५५॥

उद्भूतस्पर्शवद्द्रव्यं गोचरः सोऽपि च त्वचः ।
रूपान्यच्चक्षुषो योग्यं रूपमत्रापि कारणम् ॥५६॥

द्रव्याध्यक्षे त्वचो योगो मनसा ज्ञानकारणम् ।
मनोग्राह्यं सुखं दुःखमिच्छा द्वेषो मतिः कृतिः ॥५७॥

ज्ञानं यन्निर्विकल्पाख्यं तदतीन्द्रियमिष्यते ।
महत्वं षड्विधे हेतुरिन्द्रियं करणं मतम् ॥५८॥

विषयेन्द्रियसम्बन्धो व्यापारः सोऽपि षड्विधः ।	
द्रव्यग्रहस्तु संयोगात् संयुक्तसमवायतः ॥५९॥	
द्रव्येषु समवेतानां तथा तत्समवायतः ।	
तत्रापि समवेतानां शब्दस्य समवायतः ॥६०॥	
तद्वृत्तीनां समवेतसमवायेन तु ग्रहः ।	
प्रत्यक्षं समवायस्य विशेषणतया भवेत् ॥६१॥	
विशेषणतया तद्वदभावानां ग्रहो भवेत् ।	
यदि स्यादुपलभ्येतेत्येवं यत्र प्रसज्यते ॥६२॥	
अलौकिकस्तु व्यापारस्त्रिविधः परिकीर्तितः ।	
सामान्यलक्षणो ज्ञानलक्षणो योगजस्तथा ॥६३॥	
आसत्तिराश्रयाणान्तु सामान्यज्ञानमिष्यते ।	
तदिन्द्रियजतद्धर्मबोधसामग्र्यपेक्ष्यते ॥६४॥	
विषयी यस्य तस्यैव व्यापारो ज्ञानलक्षणः ।	
योगजो द्विविधः प्रोक्तो युक्तयुज्ज्ञानभेदतः ॥६५॥	
युक्तस्य सर्वदा भानं चिन्तासहकृतोऽपरः ।	
व्यापारस्तु परामर्शः करणं व्याप्तिधीर्भवेत् ॥६६॥	
अनुमायां ज्ञायमानं लिङ्गं तु करणं न हि ।	
अनागतादिलिङ्गेन न स्यादनुमितिस्तदा ॥६७॥	
व्याप्यस्य पक्षवृत्तित्वधीः परामर्श उच्यते ।	
व्याप्तिः साध्यवदन्यस्मिन्नसम्बन्ध उदाहृतः ॥६८॥	

अथवा हेतुमन्निष्ठविरहाऽप्रतियोगिना ।
 साध्येन हेतोरैकाधिकरणं व्याप्तिरुच्यते ॥६९॥
 सिषाधयिषया शून्या सिद्धिर्यत्र न विद्यते ।
 स पक्षस्तत्र वृत्तित्वज्ञानादनुमितिर्भवेत् ॥७०॥
 अनैकान्तो विरुद्धश्चाप्यसिद्धः प्रतिपक्षितः ।
 कालात्ययापदिष्टश्च हेत्वाभासास्तु पञ्चधा ॥७१॥
 आद्यः साधारणस्तु स्यादसाधारणकोऽपर ।
 तथैवानुपसंहारी त्रिधाऽनैकान्तिको भवेत् ॥७२॥
 यः सपक्षे विपक्षे च भवेत् साधारणस्तु सः ।
 यस्तूभयस्माद् व्यावृत्तः स चासाधारणो मतः ॥७३॥
 तथैवानुपसंहारी केवलान्वयिपक्षकः ।
 (पर्वतो वह्निमान् सत्त्वादिति तत्रादिमो भवेत् ।
 पृथ्वी नित्या गन्धवत्त्वादिति स्यादपरस्तथा ।
 सर्वं तुच्छं प्रमेयत्वादिति तत्रान्तिमो भवेत् ।)
 यः साध्यवति नैवास्ति स विरुद्ध उदाहृतः ॥७४॥
 (गोत्वादिसाध्ये हेतुर्हि यत्राऽश्वत्वादिको भवेत्)
 आश्रयासिद्धिराद्या स्यात् स्वरूपासिद्धिरप्यथ ।
 व्याप्यत्वासिद्धिरपरा स्यादसिद्धिरतस्त्रिधा ॥७५॥
 पक्षासिद्धिर्यत्र पक्षो भवेन्मणिमयो गिरिः ।
 हृदो द्रव्यं धूमवत्त्वादत्रासिद्धिरथापरा ॥७६॥

व्याप्यत्वासिद्धिरपरा नीलधूमादिके भवेत् ।
 विरुद्धयोः परामर्शो हेत्वोः सत्प्रतिपक्षता ॥७७॥
 साध्यशून्यो यत्र पक्षस्त्वसौ बाध उदाहृतः ।
 उत्पत्तिकालीनघटे गन्धादिर्यत्र साध्यते ॥७८॥
 ग्रामीणस्य प्रथमतः पश्यतो गवयादिकम् ।
 सादृश्यधीर्गवादीनां या स्यात् सा करणं मतम् ॥७९॥
 वाक्यार्थस्यातिदेशस्य स्मृतिर्व्यापार उच्यते ।
 गवयादिपदानां तु शक्तिधिरूपमा फलम् ॥८०॥
 पदज्ञानं तु करणं द्वारं तत्र पदार्थधीः ।
 शाब्दबोधः फलं तत्र शक्तिधीः सहकारिणी ॥८१॥
 लक्षणा शक्यसम्बन्धस्तात्पर्यानुपपत्तितः ।
 आसत्तियोग्यताकाङ्क्षातात्पर्यज्ञानमिष्यते ॥८२॥
 कारणं सन्निधानं तु पदस्यासत्तिरुच्यते ।
 पदार्थे तत्र तद्वत्ता योग्यता परिकीर्ता ॥८३॥
 यत्पदेन विना यस्याननुभावकता भवेत् ।
 आकाङ्क्षा वक्तुरिच्छा तु तात्पर्यं परिकीर्तितम् ॥८४॥
 साक्षात्कारे सुखादीनां करणं मन उच्यते ।
 अयौगपद्याज्ज्ञानानां तस्याणुत्वमिहेष्यते ॥८५॥
 अथ द्रव्याश्रिता ज्ञेया निर्गुणा निष्क्रिया गुणाः ।
 रूपं रसः स्पर्शगन्धौ परत्वमपरत्वकम् ॥८६॥

द्रव्यत्वस्नेहवेगाश्च मता मूर्तगुणा अमी ।
धर्माधर्मौ भावना च शब्दो बुद्ध्यादयोऽपि च॥८७॥

एतेऽमूर्तगुणाः सर्वो विद्वद्भिः परिकीर्तिताः ।
सङ्ख्यादयो विभागान्ता उभयेषां गुणा मताः ॥८८॥

संयोगश्च विभागश्च सङ्ख्या द्वित्वादिकास्तथा ।
द्विपृथक्त्वादयस्तद्वदेतेऽनेकाश्रिता गुणाः ॥८९॥

अतः शेषगुणाः सर्वे मता एकैकवृत्तयः ।
बुद्ध्यादिषट्कं स्पर्शान्ताः स्नेहः सांसिद्धिको द्रवः ॥९०॥

अदृष्टभावनाशब्दा अमी वैशेषिका गुणाः ।
सङ्ख्यादिरपरत्वान्तो द्रवोऽसांसिद्धिकस्तथा ॥९१॥

गुरुत्ववेगौ सामान्यगुणा एते प्रकीर्तिताः ।
सङ्ख्यादिरपरत्वान्तो द्रवत्वं स्नेह एव च ॥९२॥

एते तु द्वीन्द्रियग्राह्या अथ स्पर्शान्तशब्दकाः ।
बाह्यैकैकेन्द्रियग्राह्या गुरुत्वादृष्टभावनाः ॥९३॥

अतीन्द्रिया विभूनां तु ये स्युर्वैशेषिका गुणाः ।
अकारणगुणोत्पन्ना एते तु परिकीर्तिताः ॥९४॥

अपाकजास्तु स्पर्शान्ता द्रवत्वं च तथाविधम् ।
स्नेहवेगगुरुत्वैकपृथक्त्वपरिमाणकम् ॥९५॥

स्थितिस्थापक इत्येते स्युः कारणगुणोद्भवाः ।
संयोगश्च विभागश्च वेगश्चैते तु कर्मजाः ॥९६॥

स्पर्शान्तपरिमाणैकपृथक्त्वं	स्नेहशब्दके	।
भवेदसमवायित्वमथ	वैशेषिके	गुणे ॥९७॥
आत्मनः	स्यान्निमित्तत्वमुष्णस्पर्शगुरुत्वयोः	।
वेगेऽपि च	द्रवत्वे च संयोगादिद्वये	तथा ॥९८॥
द्विधैव कारणत्वं	स्यादथ प्रादेशिको भवेत्	।
वैशेषिको विभुगुणः	संयोगादिद्वयं	तथा ॥९९॥
चक्षुर्ग्राह्यं	भवेद्रूपं द्रव्यादेरूपलम्भकम्	।
चक्षुषः	सहकारि स्याच्छुक्लादिकमनेकधा	॥१००॥
जलादिपरमाणौ	तन्नित्यमन्यत् सहेतुकम्	।
रसस्तु	रसनाग्राह्यो मधुरादिरनेकधा	॥१०१॥
सहकारि रसज्ञाया	नित्यतादि च पूर्ववत्	।
घ्राणग्राह्यो भवेद्	गन्धो घ्राणस्यैवोपकारकः	॥१०२॥
सौरभश्चासौरभश्च	स द्वेधा परिकीर्तितः	।
स्पर्शस्त्वगिन्द्रियग्राह्यस्त्वचः	स्यादुपकारकः	॥१०३॥
अनुष्णाशीतशीतोष्णभेदात्	स त्रिविधो मतः	।
काठिन्यादि क्षितावेव	नित्यतादि च पूर्ववत्	॥१०४॥
एतेषां पाकजत्वं	तु क्षितौ नान्यत्र कुत्रचित्	।
तत्रापि परमाणौ	स्यात् पाको वैशेषिके नये	॥१०५॥
नैयायिकानां	तु नये द्रव्यणुकादावपीष्यते	।
गणनाव्यवहारे	तु हेतुः सङ्ख्याभिधीयते	॥१०६॥

नित्येषु	नित्यमेकत्वमनित्येऽनित्यमिष्यते	।
द्वित्वादयः	परार्धान्ता अपेक्षाबुद्धिजा मताः	॥१०७॥
अनेकाश्रयपर्याप्ता	एते तु परिकीर्तिताः	।
अपेक्षाबुद्धिनाशाच्च	नाशस्तेषां निरूपितः	॥१०८॥
अनेकैकत्वबुद्धिर्या	साऽपेक्षाबुद्धिरिष्यते	।
परिमाणं	भवेन्मानव्यवहारस्य कारणम्	॥१०९॥
अणु दीर्घं	महद्भ्रस्वमिति तद्भेद ईरितः	।
अनित्ये	तदनित्यं स्यान्नित्ये नित्यमुदाहृतम्	॥११०॥
सङ्ख्यातः	परिमाणाच्च प्रचयादपि जायते	।
अनित्यं	द्व्यणुकादौ तु सङ्ख्याजन्यमुदाहृतम्	॥१११॥
परिमाणं	घटादौ तु परिमाणजमुच्यते	।
प्रचयः	शिथिलाख्यो यः संयोगस्तेन जन्यते	॥११२॥
परिमाणं	तूलिकादौ नाशस्त्वाश्रयनाशतः	।
सङ्ख्यावत्तु	पृथक्त्वं स्यात् पृथक्प्रत्ययकारणम्	॥११३॥
अन्योऽन्याभावतो	नाऽस्य चरितार्थत्वमिष्यते	।
अस्मात्	पृथगिदं नेति प्रतीतिर्हि विलक्षणा	॥११४॥
अप्राप्तयोस्तु	या प्राप्तिः सैव संयोग ईरितः	।
कीर्तितस्त्रिविधस्त्वेष	आद्योऽन्यतरकर्मजः	॥११५॥
तथोभयक्रियाजन्यो	भवेत् संयोगजोऽपरः	।
आदिमः	श्येनशैलादिसंयोगः परिकीर्तितः	॥११६॥

मेषयोः सन्निपातो यः स द्वितीय उदाहृतः ।
 कपालतरुसंयोगात् संयोगस्तरुकुम्भयोः ॥११७॥
 तृतीयः स्यात् कर्मजोऽपि द्विधैव परिकीर्तितः ।
 अभिघातो नोदनञ्च शब्दहेतुरिहादिमः ॥११८॥
 शब्दाहेतुर्द्वितीयः स्याद्विभागोऽपि त्रिधा भवेत् ।
 एककर्मोद्भवस्त्वाद्यो द्वयकर्मोद्भवोऽपरः ॥११९॥
 विभागजस्तृतीयः स्यात् तृतीयोऽपि द्विधा भवेत् ।
 हेतुमात्रविभागोत्थो हेत्वहेतुविभागजः ॥१२०॥
 परत्वञ्चापरत्वञ्च द्विविधं परिकीर्तितम् ।
 दैशिकं कालिकञ्चापि, मूर्त एव तु दैशिकम् ॥१२१॥
 परत्वं मूर्तसंयोगभूयस्त्वज्ञानतो भवेत् ।
 अपरत्वं तदल्पत्वबुद्धितः स्यादिति रितम् ॥१२२॥
 तयोरसमवायी तु दिक्संयोगस्तदाश्रये ।
 दिवाकरपरिस्पन्दभूयस्त्वज्ञानतो भवेत् ॥१२३॥
 परत्वमपरत्वं तु तदीयाल्पत्वबुद्धितः ।
 अत्र त्वसमवायी स्यात् संयोगः कालपिण्डयोः ॥१२४॥
 अपेक्षाबुद्धिनाशेन नाशस्तेषां निरूपितः ।
 बुद्धेः प्रपञ्चः प्रागेव प्रायशो विनिरूपितः ॥१२५॥
 अथाऽवशिष्टोऽप्यपरः प्रकारः परिदर्श्यते ।
 अप्रमा च प्रमा चेति ज्ञानं द्विविधमिष्यते ॥१२६॥

तच्छून्ये तन्मतिर्या स्यादप्रमा सा निरूपिता ।
 तत्प्रपञ्चो विपर्यासः संशयोऽपि प्रकीर्तितः ॥१२७॥
 आद्यो देहेष्वात्मबुद्धिः शङ्खादौ पीततामतिः ।
 भवेन्निश्चयरूपा या संशयोऽथ प्रदर्श्यते ॥१२८॥
 किंस्विन्नरो वा स्थाणुर्वेत्यादिबुद्धिस्तु संशयः ।
 तदभावाप्रकारा धीस्तत्प्रकारा तु निश्चयः ॥१२९॥
 स संशयो मतिर्या स्यादेकत्राभावभावयोः ।
 साधारणादिधर्मस्य ज्ञानं संशयकारणम् ॥१३०॥
 दोषोऽप्रमाया जनकः प्रमायास्तु गुणो भवेत् ।
 पित्तदूरत्वादिरूपो दोषो नानाविधः स्मृतः ॥१३१॥
 प्रत्यक्षे तु विशेष्येण विशेषणवता समम् ।
 सन्निकर्षो गुणस्तु स्यादथस त्वनुमितौ पुनः ॥१३२॥
 पक्षे साध्यविशिष्टे तु परामर्शो गुणो भवेत् ।
 शक्ये सादृश्यबुद्धिस्तु भवेदुपमितौ गुणः ॥१३३॥
 शाब्दबोधे योग्यतायास्तात्पर्यस्याथ वा प्रमा ।
 गुणः स्याद् भ्रमभिन्नन्तु ज्ञानमत्रोच्यते प्रमा ॥१३४॥
 अथवा तत्प्रकारं यज्ज्ञानं तद्वद्विशेष्यकम् ।
 तत्प्रमा न प्रमा नापि भ्रमः स्यान्निर्विकल्पकम् ॥१३५॥
 प्रकारतादिशून्यं हि सम्बन्धानवगाहि तत् ।
 प्रमात्वं न स्वतो ग्राह्यं संशयानुपपत्तितः ॥१३६॥

व्यभिचारस्याग्रहोऽपि	सहचारग्रहस्तथा	।
हेतुर्व्याप्तिग्रहे	तर्कः क्वचिच्छङ्कानिवर्तकः	॥१३७॥
साध्यस्य व्यापको यस्तु	हेतोरव्यापकस्तथा	।
स उपाधिर्भवेत्	तस्य निष्कर्षोऽयं प्रदर्श्यते	॥१३८॥
सर्वे साध्यसमानाधिकरणाः	स्युरूपाधयः	।
हेतोरेकाश्रये	येषां स्वसाध्यव्यभिचारिता	॥१३९॥
व्यभिचारस्यानुमानमुपाधेस्तु	प्रयोजनम्	।
शब्दोपमानयोर्नैव	पृथक् प्रामाण्यमिष्यते	॥१४०॥
अनुमानगतार्थत्वादिति	वैशेषिकं मतम्	।
तन्न सम्यग्विना व्याप्तिबोधं	शब्दादिबोधतः	॥१४१॥
त्रैविध्यमनुमानस्य	केवलान्वयिभेदतः	।
द्वैविध्यं तु भवेद्	व्याप्तेरन्वयव्यतिरेकतः	॥१४२॥
अन्वयव्याप्तिरुक्तैव	व्यतिरेकादिहोच्यते	।
साध्याभावव्यापकत्वं	हेत्वभावस्य यद्भवेत्	॥१४३॥
अर्थापत्तिस्तु	नैवेह प्रमाणान्तरमिष्यते	।
व्यतिरेकव्याप्तिबुद्ध्या	चरितार्था हि सा यतः	॥१४४॥
सुखं तु जगतामेव	काम्यं धर्मेण जायते	।
अधर्मजन्यं दुःखं	स्यात् प्रतिकूलं सचेतसाम्	॥१४५॥
निर्दुःखत्वे सुखे	चेच्छा तज्ज्ञानादेव जायते	।
इच्छा तु तदुपाये	स्यादिष्टोपायत्वधीर्यदि	॥१४६॥

चिकीर्षा कृतिसाध्यत्वप्रकारेच्छा तु या भवेत् ।
 तद्धेतुः कृतिसाध्येष्टसाधनत्वमतिर्भवेत् ॥१४७॥
 बलवद्द्विष्टहेतुत्वमतिः स्यात् प्रतिबन्धिका ।
 तदहेतुत्वबुद्धेस्तु हेतुत्वं कस्यचिन्मते ॥१४८॥
 द्विष्टसाधनताबुद्धिर्भवेद् द्वेषस्य कारणम् ।
 प्रवृत्तिश्च निवृत्तिश्च तथा जीवनकारणम् ॥१४९॥
 एवं प्रयत्नत्रैविध्यं तान्त्रिकैः परिकीर्तितम् ।
 चिकीर्षा कृतिसाध्येष्टसाधनत्वमतिस्तथा ॥१५०॥
 उपादानस्य चाध्यक्षं प्रवृत्तौ जनकं भवेत् ।
 निवृत्तिस्तु भवेद् द्वेषाद् द्विष्टसाधनताधियः ॥१५१॥
 यत्नो जीवनयोनिस्तु सर्वदाऽतीन्द्रियो भवेत् ।
 शरीरे प्राणसञ्चारे कारणं परिकीर्तितः ॥१५२॥
 अतीन्द्रियं गुरुत्वं स्यात् पृथिव्यादिद्वये तु तत् ।
 अनित्ये तदनित्यं स्यान्नित्ये नित्यमुदाहृतम् ॥१५३॥
 तदेवासमवायि स्यात् पतनाख्ये तु कर्मणि ।
 सांसिद्धिकं द्रवत्वं स्यान्नैमित्तिकमथापरम् ॥१५४॥
 सांसिद्धिकं तु सलिले द्वितीयं क्षितितेजसोः ।
 परमाणौ जले नित्यमन्यत्रानित्यमुच्यते ॥१५५॥
 नैमित्तिकं वह्नियोगात् तपनीयघृतादिषु ।
 द्रवत्वं स्यन्दने हेतुर्निमित्तं सङ्ग्रहे तु तत् ॥१५६॥

स्नेहो जले स नित्योऽणावनित्योऽवयविन्यसौ ।
 तैलान्तरे तत्प्रकर्षाद् दहनस्यानुकूलता ॥१५७॥
 संस्कार भेदो वेगोऽथ स्थितिस्थापक भावने ।
 मूर्तमात्रे तु वेगः स्यात् कर्मजो वेगजः क्वचित् ॥१५८॥
 स्थितिस्थापकसंस्कारः क्षितौ केचिच्चतुर्ध्वपि ।
 अतीन्द्रियोऽसौ विज्ञेयः क्वचित्स्पन्देऽपि कारणम् ॥१५९॥
 भावनारख्यस्तु संस्कारो जीववृत्तिरतीन्द्रियः ।
 उपेक्षानात्मकस्तस्य निश्चयः कारणं भवेत् ॥१६०॥
 स्मरणे प्रत्यभिज्ञायामप्यसौ हेतुरुच्यते ।
 धर्माधर्मावदृष्टं स्याद् धर्मः स्वर्गादिसाधनम् ॥१६१॥
 गङ्गास्नानादियागादिव्यापारः स तु कीर्तितः ।
 कर्मनाशाजलस्पर्शादिना नाशयस्त्वसौ मतः ॥१६२॥
 अधर्मो नरकादीनां हेतुर्निन्दितकर्मजः ।
 प्रायश्चित्तादिनाश्योऽसौ जीववृत्ति त्विमौ गुणौ ॥१६३॥
 इमौ तु वासनाजन्यौ ज्ञानादपि विनश्यतः ।
 शब्दो ध्वनिश्च वर्णश्च मृदङ्गादिभवो ध्वनिः ॥१६४॥
 कण्ठसंयोगादिजन्या वर्णास्ते कादयो मताः ।
 सर्वः शब्दो नभोवृत्तिः श्रोत्रोत्पन्नस्तु गृह्यते ॥१६५॥
 वीचीतरङ्गन्यायेन तदुत्पत्तिस्तु कीर्तिता ।
 कदम्बगोलकन्यायादुत्पत्तिः कस्यचिन्मते ॥१६६॥

उत्पन्नः को विनष्टः क इति बुद्धेरनित्यता ।

सोऽयं क इति बुद्धिस्तु साजात्यमवलम्बते ॥१६७॥

तदेवौषधमित्यादौ सजातीयेऽपि दर्शनात् ।

तस्मादनित्या एवेति वर्णाः सर्वे मतं हि नः ॥१६८॥

॥ इति श्रीमद्विश्वनाथपञ्चाननभट्टाचार्यकृता कारिकावली समाप्ता ॥

समाप्तम्

----**श्लोकसूची**----

➤ नूतनजल	➤ स्पर्शस्तस्या	➤ अनेकान्तो	➤ सहकारि	➤ व्यभिचा
➤ द्रव्यं गुण	➤ अनित्या तु	➤ आद्यः सा	➤ सौरभश्चासौ	➤ साध्यस्य
➤ क्षित्यप्तेजो	➤ योनिजादि	➤ यः सपक्षे	➤ अनुष्णाशी	➤ सर्वे साध्य
➤ स्पर्शः स	➤ वर्णः शुक्लो	➤ तथैवानुप	➤ एतेषां पा	➤ व्यभिचा
➤ बुद्धिः सु	➤ नित्यतादि	➤ (पर्वतो व	➤ नेयायिका	➤ अनुमान
➤ उत्क्षेपणं	➤ उष्णः स्पर्श	➤ पृथ्वी नि	➤ नित्येषु नि	➤ त्रैविध्यम
➤ भ्रमणं रेच	➤ इन्द्रियं नय	➤ सर्वं तुच्छं	➤ अनेकाश्च	➤ अन्वयव्या
➤ सामान्यं	➤ तिर्यग्गमन	➤ (गोत्वादि	➤ अनेकैक	➤ अर्थापत्ति
➤ परभिन्ना	➤ प्राणादिस्तु	➤ आश्रयासि	➤ अणु दीर्घ	➤ सुखं तु
➤ व्यापकत्वा	➤ इन्द्रियं तु	➤ पक्षासिद्धिं	➤ सङ्ख्या	➤ निर्दुःखत्वे
➤ घटादीनां	➤ परापरत्वधी	➤ व्याप्यत्वा	➤ परिमाणं	➤ चिकीर्षा
➤ अभावस्तु	➤ उपाधिभे	➤ साध्यशून्यो	➤ परिमाणम्	➤ बलवद्वि
➤ एवं त्रैवि	➤ शरीरस्य	➤ ग्रामीणस्य	➤ अन्योन्या	➤ द्विष्टसाध
➤ द्रव्यादयः	➤ मनोऽपि	➤ वाक्यार्थ	➤ अप्राप्तयो	➤ एवं प्रयत्न
➤ सामान्य	➤ प्रवृत्त्याद्य	➤ पदज्ञानं तु	➤ तथोभयक्रि	➤ उपादानस्य
➤ अन्यथासि	➤ विभुर्वृद्ध्य	➤ लक्षणा	➤ मेषयोः	➤ यत्नो जी
➤ समवायि	➤ प्रत्यक्षम	➤ कारणं स	➤ तृतीयः स्या	➤ अतीन्द्रि
➤ यत्समवेतं	➤ प्राणस्य	➤ यत्पदेन	➤ शब्दाहेतु	➤ तदेवासम
➤ येन सह पू	➤ उद्भूतरूपं	➤ साक्षात्का	➤ विभागज	➤ सांसिद्धि
➤ जनकं प्रति	➤ क्रिया जा	➤ अथ द्रव्या	➤ परत्वञ्चा	➤ नैमित्तिकं
➤ एते पञ्चा	➤ उद्भूतस्पर्श	➤ द्रव्यत्वस्ने	➤ परत्वं मूर्त	➤ स्नेहो ज
➤ तृतीयं तु	➤ द्रव्याध्य	➤ एतेऽमूर्तगु	➤ तयोरसम	➤ संस्कार
➤ समवायि	➤ ज्ञानं यन्नि	➤ संयोगश्च	➤ परत्वमप	➤ स्थितिस्था
➤ अन्यत्र नि	➤ विषयेन्द्रियस	➤ अतः शे	➤ अपेक्षाबु	➤ भावनाख्य
➤ क्षितिर्जलं	➤ द्रव्येषु स	➤ अदृष्टभा	➤ अथाऽव	➤ स्मरणे प्र
➤ कालखा	➤ तद्भूतीनां	➤ गुरुत्ववेगौ	➤ तच्छून्ये	➤ गङ्गास्ना
➤ द्रव्यारम्भ	➤ विशेषण	➤ एते तु द्वी	➤ आद्यो दे	➤ अधर्मो
➤ रूपद्रवत्व	➤ अलौकि	➤ अतीन्द्रि	➤ किंस्विन्न	➤ इमौ तु वा
➤ आत्मानो	➤ आसत्तिरा	➤ अपाकजा	➤ स संशयो	➤ कण्ठसंयो
➤ स्पर्शादयो	➤ विषयी य	➤ स्थितिस्था	➤ दोषोऽप्रमा	➤ वीचीतर
➤ स्पर्शादयो	➤ युक्तस्य	➤ स्पर्शान्त	➤ प्रत्यक्षे तु	➤ उत्पन्नः
➤ स्नेहहीना	➤ अनुमायां	➤ आत्मनः	➤ पक्षे साध्य	➤ तदेवौषध
➤ धर्माधर्मौ	➤ व्याप्यस्य	➤ द्विधैव का	➤ शाब्दबो	
➤ सङ्ख्याद	➤ अथवा हे	➤ चक्षुर्ग्राह्यं भ	➤ अथवा	
➤ तत्र क्षितिर्ग	➤ सिषाधयि	➤ जलादिप	➤ प्रकारता	

प्रारम्भे गम्यताम्

धन्यवादा:!!!

[Youtube](#)

[MSG FB](#)

[Blog](#)

[Twitter](#)

© CHIRANJIBI KHATIWADA

[MAHESH SANSKRIT GURUKUL, DEVGHAT-2, TANAHUN](#)

ckachal@gmail.com

www.facebook.com/ck.achal

+977-9849165205




श्रीमद्विश्वनाथपञ्चाननभट्टाचार्यविरचिता CHIRANJIBI कारिकावली

सहयोगी

श्लोकसूची

प्रदीप खतिवडा



twitter

FB